



Stqarrija għall-Istampa

Il-Lussemburgu, is-26 ta' April 2016

Programmi relatati mal-mard tal-annimali: b'mod ġeneralment tajbin iżda l-kosteffettività mhijiex ċara, jgħidu l-awdituri tal-UE

Il-programmi tal-UE relatati mal-mard tal-annimali jagħmlu biċċa xogħol tajba fit-trażzin tal-mard, iżda huwa diffiċli li jingħad jekk humiex kosteffettivi, jikkonkludi rapport ġdid mill-Qorti Ewropea tal-Awdituri. Filwaqt li seħhew suċċessi notevoli, bħal tnaqqis fl-għadd ta' każijiet ta' BSE fl-ifrat, l-awdituri jwissu li xi kontrolli mhumiex suffiċjenti u li xi spejjeż huma għoljin iżżejjed.

Il-programmi tas-saħħa, tal-Istati Membri, għall-qerda, il-kontroll u l-monitoraġġ ta' ċertu mard tal-annimali kienu jinvolvu finanzjament mill-UE għall-valur ta' EUR 1.3 biljun bejn l-2009 u l-2014 biex ikopru attivitajiet bħat-tilqim tal-annimali, l-ittestjar u l-għoti ta' kumpens għal annimali mbiċċra.

L-awdituri żaru seba' Stati Membri – l-Irlanda, Spanja, Franza, l-Italja, il-Polonja, ir-Rumanija u r-Renju Unit – li jirrapprezentaw 72 % tan-nefqa totali inkonnessjoni ma' dan. Huma sabu li l-programmi li ġew eżaminati kienu kkontribwew b'mod adegwat għat-trażzin tal-mard tal-annimali. B'mod ġenerali l-approċċ meħud mill-Kummissjoni Ewropea kien tajjeb, u appoġġat minn parir tekniku tajjeb, analiżi tar-riskju, u mekkanizmu għall-prijoritizzazzjoni tar-riżorsi. Seħhew xi suċċessi notevoli, pereżempju, tnaqqis fil-każijiet ta' enċefalopatija spongiformi bovina (BSE) fl-ifrat, salmonella fil-pollam, u rabja fl-organizmi selvaġġi. B'mod ġenerali, il-programmi tal-Istati Membri kienu tfasslu u ġew implimentati tajjeb b'sistemi adegwati biex jidentifikaw tifqigħat ta' mard tal-annimali u biex jiffacilitaw il-qerda tagħhom.

Madankollu, huwa diffiċli li tiġi ddeterminata l-kosteffettività tal-programmi, minħabba n-nuqqas ta' mudelli disponibbli għal analiżi. Kien hemm eżempji ta' programmi li ma kinux ġew immonitorjati biżżejjed mill-Istati Membri, u ta' spejjeż li kienu għoljin iżżejjed. Oqsma b'ambitu għal titjib kienu jinkludu l-iskambju ta' informazzjoni epidemjoloġika u l-aċċess għal riżultati storiċi, għalkemm dan kien għadu fil-proċess li jittejjeb. L-awdituri sabu wkoll li xi programmi għandhom jispecifikaw aħjar dawk l-azzjonijiet u l-kontrolli meħtieġa.

"Il-mard tal-annimali jista' jixtered b'mod rapidu u jaqsam il-fruntieri, u xi mard li jingarr mill-annimali jista' jittiehed mill-bniedem, **qalet Bettina Jakobsen, il-Membru tal-Qorti tal-Awdituri responsabbli għar-rapport.** "Għalhekk, huwa essenzjali li jkun hemm viġilanza kontinwa u azzjoni effettiva fil-livell tal-UE."

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali adottat mill-Qorti Ewropea tal-Awdituri.

ECA Press

Mark Rogerson – Spokesperson T: (+352) 4398 47063

Damijan Fišer – Press Officer T: (+352) 4398 45410

12, rue Alcide De Gasperi - L-1615 Luxembourg

E: press@eca.europa.eu @EUAuditorsECA eca.europa.eu

M: (+352) 691 55 30 63

M: (+352) 621 55 22 24

Filwaqt li l-valutazzjoni ta' programmi veterinarji speċifiċi kienet pożittiva, jgħidu l-awdituri, il-qerda ta' brucellożi u tuberkułożi bovina, u ta' brucellożi ovina u kaprina, ipprezentat sfidi kontinwi f'xi Stati Membri.

L-awdituri jirrakkomandaw li l-Kummissjoni għandha:

- tiffacilita l-iskambju ta' informazzjoni epidemjoloġika bejn l-Istati Membri;
- teżamina jekk l-indikaturi eżistenti għandhomx jiġu aġġornati sabiex tiġi pprovduta informazzjoni aħjar dwar l-attivitajiet ta' kontroll veterinarju u l-kosteffettività tal-programmi;
- sistematikament tinkludi organiżmi selvaġġi bħala aspett tal-programmi veterinarji futuri, meta rilevanti; u
- tappoġġa lill-Istati Membri fl-akkwiżizzjoni ta' vaċċini, meta dan ikun iġġustifikat b'mod epidemjoloġiku.

Ir-Rapport Speċjali Nru 6/2016 "*Programmi ta' qerda, kontroll u monitoraġġ għat-trażżin tal-mard tal-animali*" huwa disponibbli bi 23 lingwa tal-UE fuq eca.europa.eu.